

τῆς δσίας καὶ μακαρίας ἐκείνης ψυχῆς καὶ πάσας τὰς ἀρετὰς αὐτῆς βαδίσασα. Καὶ ταῦτα μὲν εἰρήσθω.

XIII. Ἀναγκαῖον δὲ καὶ πάνυ χρήσιμον θεῖναι ἡγησάμην ἐν διηγήσει τὸ κατὰ μέρος τῶν ἀγίων ἀρετῶν τῆς ἐν ἀγίοις γνησίας τοῦ Θεοῦ δούλης Ὀλυμπιάδος πρὸς ὠφέλειαν πολλῶν· οὔτε γὰρ τόπος, οὐ χώρα, οὐκ ἔρημος, οὐ νῆσος, οὐκ
 5 ἐσχατιὰ ἄμοιρος ἔμεινε τῶν ταύτης τῆς ἀοιδίου ἐπιδόσεων, ἀλλὰ ἐπήρκεσε καὶ ἐκκλησίαις εἰς ἀναθήματα ἱεουργικὰ καὶ μοναστηρίοις καὶ κοινοβίοις καὶ πτωχοῖς καὶ φυλακαῖς καὶ τοῖς ἐν ἐξορίαις καὶ πᾶσαν ἀπλῶς τὴν οἰκουμένην κατασπείρασα ταῖς ἐλεημοσύναις· αὕτη δὲ ἡ μακαρία Ὀλυμπιάς εἰς
 10 τὸν ἀκρότατον ὄρον ἀνεπήδησε τῆς ἐλεημοσύνης καὶ ταπεινοφροσύνης εἰς δὴ οὐκ ἦν ἐφευρεθῆναί τι πλεόν· ἀκενόδοξος βίος, ἀσχημάτιστος εἶδος, ἀπλαστον ἦθος, ἀκαλλώπιστος ὄψις, ἀϋπνος ἀγρυπνία, ἀϋλον σῶμα, ἀπέρπερος νοῦς, ἀτυφος γνώμη, ἀτάραχος καρδία, ἀπερίεργον πνεῦμα, ἀγάπη ἀμέτρητος,
 15 ἀκατάληπτος κοινωνία, εὐκαταφρόνητος ἐσθής, ἐγκράτεια ἀμετρος, εὐθύτης διανοίας, εἰς Θεὸν ἐλπίδες ἀένναοι, ἐλεημοσύναι ἀνεκδιήγητοι, πάντων ταπεινῶν ἐγκαλλώπισμα· αὕτη δὲ καὶ ἀξίως ἐτιμήθη ὑπὸ τοῦ ἀγιωτάτου πατριάρχου Ἰωάννου· ἀπείχετο μὲν γὰρ ἐμψύχων, ἀλουτὶ δὲ τὸ πλεόν διετέλει.
 20 ἔαν δὲ χρεῖα ἐγίνετο δι' ἀρρωστίαν, ἔπασχε γὰρ συνεχῶς τὸν